

# በኢሁዳ ምርጫ ላይ አንዳንድ ነጣጥቦች – ዶ/ር ኅይሌ ላሬቦ

May 28, 2015 -

ባለፈው እሁድ በኢትዮጵያ ውስጥ ምርጫ ተካሂዷል። ያን ቀን በሕገ መንግሥቱ መሠረት ዐምስት መቶ ዐምሳ[1] ሹማምንት ለሕዝብ ተወካዮች ምክር ቤት፣ ለፌዴራሽን ሸንጎ ቤት ደግሞ አንድ መቶ ዐሥራ ሰባት አባላት ከሃያ ሁለቱ አነሳ ብሔረ-ሰቦች በነፍስ ወከፍ አንዳንድ፣ የቀሩት በሌሎች አንኳል ክልሎች በሚሰጠው ድምፅ ተመርጠዋል። ተመራጮቹ ዐምስት ዓመት ካገለገሉ በኋላ የአላፍነታቸው ጊዜ ያበቃና ወይ እንደገና በዕጩነት ላዲስ ምርጫ ይወዳደራሉ፤ ካልፈለጉ ደግሞ ባሰኛቸው የሥራ ዘርፍ ይሰጣሉ። የእሁዱ ምርጫ ገዢው መንግሥት ደምብ ሠርቶ ሥነ-ሥርዐቱን አደላድሎ ከጀመረበት ወቅት አምስተኛ መሆኑ ነው። የመጀመርያው በ፲፱፻፹፯ ዓ.ም. ነበር። ከዚያ በኋላ ዐምስት ዐምስት ዓመቱን እየቆጠረ በ፲፱፻፺፪፣ ቀጥሎም በ፲፱፻፺፯ና በ፳፻፪ ዓ.ም. ተካሂዷል።

ዐምስተኛነቱን ይቀጥረው እንጂ የመጀመርያው የ፲፱፻፹፯ ዓ.ም. ምርጫ ላይ ሜዳውም ፈረሱም የተያዘው በኢሁዳው ጥቅ ስለነበር እንዲያው ለስሙ እንጂ ትርጉም ስለሌለው፣ ለታሪክና ለይስሙላ ካልሆነ በስተቀር ምርጫውን ምርጫ ብሎ መጥራቱ ያዳግታል። ለመምረጥ ቢያንስ ቢያንስ ሁለት ከተቻለ የማይመሰገንም ተመራጭ በድኖች መገኘት ይኖርባቸዋል። አለበለዚያ የቃላት ጨዋታ ነው ማለት ይቻላል። ከዚያም አልፎ ደግሞ በዚያ ምርጫ የተሳተፈው የሕዝቡ ቀጥር አምብዛም አጥጋቢ አልነበረም ማለት ይቻላል።

ሕዝብ በመጠኑ መሳተፍ የጀመረውና አማራጭ አሳብና የፓሊቲካ መርሐ-ግብር የያዘ ተቃዋሚ ፓርቲ ብቅ ያለው በ፲፱፻፺፪ ዓ.ም. ምርጫ ላይ ስለነበር፣ ለትርጉም የሚበቃ ምርጫ የተጀመረው በዚያ ዓመት ነው ማለት ይቀላል። ከዚያ በፊት ባለው ምርጫ ተቃዋሚዎች ነን ባዮቹ ፓርቲዎች በዝግጅታቸውም ሆነ በቁመባት ዓላማ ደካማ ነበሩ ብቻ ሳይሆን ጊዜያቸውን ያሳልፉ የነበሩት እርስ በርስ በመጫጫቅ፣ ኢሁዳውን በመተቸትና በምርጫው አንሳተፍም በሚል አድማ ነበር። በዚያ ዓመት በወጣቶች የሚመራ ኢዴፓ የተባለ ፓርቲ ትኩስ አሳብ ይዞ ብቅ ሲል በኢሁዳው ጥቅ ሳይሆን በነባሮቹ የተቃዋሚዎች የፓሊቲካ መስክ ሥጋት አሳደረ። ኢዴፓ አዲስ መጤ ድርጅት ቢሆንም፣ በተሰጠው የውይይት መድረክ ባሳየው የክርክር ብስለትም ሆነ በቀየሰው አዲስ የፓሊቲካ ስልትና አቀራረብ በብዙ ሕዝብ ዘንድ ተወዳጅነትን አፈራ። የቆመበት ዓላማና ጥንስ አሳብ የገዢው ፓርቲ ተፃራሪ እንደመሆኑ የሚያበረግጠው ነበር። ኢዴፓ በጎጠኝነት ቦታ ኅብረ-ብሔርነትን፣ በጥላቻ ስፍራ መከባበርን፣ በቁምና በቀል ፈንታ መቻቻልን፣ መንግሥትን መተቸት ብቻ ሳይሆን የሠመረና የሰከነ ሥራ የሠራ መስሎ ከታየ አምና መቀበልንም ጭምር የአቋሙ መሠረታዊ እምነት አድርጎ ስለተነሣ፣ በገዢው አምባገነን ፓርቲ ጓሮ ያልታሰበና ያልተጠበቀ ረብሻ ፈጠረ።

ከዚህም የተነሣ፣ የኢትዮጵያ ሕዝብ በሰላማዊ መንገድ በመቃወም ለውጥ ማምጣት የሚቻል መሆኑን በማመን በ፲፱፻፺፪ ዓ.ም. ምርጫ በሰፊው ተሳተፈ። ኢዴፓ ገዢውን ፓርቲ ከማደናበር አልፎ፣ ርስበርስ በመጋጨትና በሥልጣን ላይ ባለው በማደም ብርቅ ጊዜያቸውን ያጠፉ የነበሩትን የተቃዋሚዎችን ድርጅቶች ዐይናቸውን በሚለያያቸው ጉዳይና በሌላው አቸቻቸው ጉድፍ ላይ መጣል ትተው፣ በሚያስተባብራቸውና የዘለቁታ ለውጥ በሚያመጣው እንዲያተኩሩና ተግተው እንዲሠሩ በማድረግ ሦስቱን ያክል ወደጥምረትና ኅብረት ሊያመጣቸው ችሏል።

ከተመሠረተ አንድ ዓመት እንኳ ያልሞላው ኢዴፓ፣ በዚያው በ፲፱፻፺፪ ዓ.ም. በተደረገው ምርጫ ሁለት ወንበሮች ለሕዝብ ተወካዮች ምክር ቤት፣ ዐሥራ አራት ወንበሮች ደግሞ በክልሎቹ ለመቀዳጀት ቢቃ። በዚህ አስመስጋኝ ሥራ የድርጅቱ መሪና ከቁርቋሪዎቹ አንዱ የነበረው ወጣቱ አቶ ልደቱ አያሌው ከፍተኛ ሚና ተጫወቷል፤ አድናቆትንና ገናኝነትንም አትርፏል። ርግጠኛ ነኝ አሁን አሉባልታና መሠረተ-ቢስ የመንደር ወሬ ወጤት ነው ብዬ በማምነው ስሙ ጠፍቷል። አንዱን ከመሬት አንሥቶ እስከ ሰማይ ከካቡት በኋላ ድምጥማጠው እስኪጠፋ እመሬት ላይ መልሶ ወርውሮ መጣሉ በኢትዮጵያ ምድራችን የተለመደ ሁኔታ። የአቶ ልደቱም ዕጣ ይኸው መራራ ጽዋ ሁኖ የቀረ ይመስላል። ሁሉንም ጊዜው ይበቀለዋልና፣ አገሩ መስመር ሲይዝ ግን፣ አቶ ልደቱ ገና በዚህ በለጋ ዕድሜው በሠራው ጥሩ ሥራው ታሪክ እያስታወሰውና እየወደሰው እንደሚኖር ጥርጥር የለኝም።

ኢዴፓ የከፈተውን በር ለመዘጋት ሲል መንግሥት የተለያዩ ዘዴና ተንኩል በየጊዜው በመቀየሩ፣ ድርጅቱን እስከማሳደድ፣ መሪዎቹን በግፍ እስር ቤት አገሩ እስከማጣቀቅ ድረስ ቢጠቀምም ወላፊነትን ሊያጠፋ ግን አልቻለም። አለመቻሉንም የ፲፱፻፺፯ ዓ.ም. ምርጫ ቀጠሎ አድርጎ ያሳያል። በዚህ ምርጫ ድምፅ ሊሰጥ ከተመዘገበው ሕዝብ ዘጠና ከመቶው ሲሳተፍ፣ ሁለት ወንበር ብቻ ይዘው የነበሩ የተቃዋሚ ኅይሎች ከዐምስት መቶ አርባ ሰባት ወንበሮች መቶ

ሰባውን ከኢዴፓ መንጋጋ ሲነጥቁ፣ በፖለቲካ ንቃቷ የመነጠቆቻቸውን መናገሻ ከተማዋን አዲስ አበባ ከጫፍ እስከጫፍ ጠቅልለው በእጃቸው አደረጓት።

የተቃዋሚ ኅይለኞች ይኸንን ያልተጠበቀ ድል ከተቀዳጁ በኋላ፣ እፍሬ ላይ ለማዋልና ለመረጣቸው ሕዝብ ውለታውን ለመመለስ ችሎታም ብቃትም ያላቸው ሁነው አልተገኙም። ከፊተኛው ምርጫ በኋላ እንዳደረጉ፣ አሁንም የግንባታ ሥራቸውን ሳይታኩቱ እንደመቀጠል፣ የገዢው ፓርቲ ባዘጋጀላቸው ውስብስብ ወጥመድ ውስጥ ወደቁ እንጂ ምንም ጠቃሚ ሥራ ሊሠሩ አልቻሉም። ገዢው ክፍል ዱብዕዳ በሆነበት ድል ተረብሾ፣ እስከሁለት ወር ስቶ ባንገደገደበት ወቅት፣ ተቃዋሚዎቹ ኅይለኞች መተንፈሻ በማሳጣት፣ የመጡላቸውን ጥሩ ኢጋጣሚዎች ተጠቅመው ጠልፈውት በመጣል ፈንታ፣ አክታትለው የተሳሳተ እርምጃ በመወሰዳቸው፣ የመጨረሻ ውጤቱ ሕዝቡን ለጭፍጨፋ፣ መሪዎቹን ራሳቸውን ለእስር መዳረግ ሁኖ ቀረ። እስር ቤትም ገብተው ብዙ ጊዜ ከማቀቁ በኋላ የግፍ ፍርድ ሲፈረድባቸው፣ የፈጸሙትን ትግል ሁሉ ጎጠኦት እንደሠሩ አድርገው በመቀላጠርና፣ ገዢው መንግሥት በፈለገው መልክ ባሰናዳው ሰነድ ላይ ስሕተታቸውን በጣታቸው ፊርማ ተናዘውና አምነው ይቅርታ በመጠየቅ ነፃ ተለቀው ወጡ።

በዚህ እጅግ አሳዛኝና አሰቃቂ ሥራቸው በቋፍ ላይ የነበረውን መንግሥት ነፍስ ዘርቶ፣ አዲስ ሕይወት አግኝቶ እንደገና እንዲንሰራራ አደረገት።

የርስበርሳቸውም ፍርክስክሳቸው ወጣ። ከዚያ በኋላ የሆነው ታሪክ ያደባባይ ምሥጢር ነውና ሁሉም ስለሚያውቀው አዚህ ላይ መድገሙ አስፈላጊ ሁኖ አይታዩኝም። ሥራቸው ብዙዎቹን እንደዚህ ዐይነቶቹ እንኳን ሥልጣን አልያዙም እስከሚሉ አድርገዋል። የሚያሳዝነው ድምፁን ብቻ ሳይሆን፣ ገንዘቡንና ነፍሱን የዘመድ አዝማዶቹንም ነፍስ በሞት የሠዋላቸው የኢትዮጵያ ሕዝብ መሥዋዕት ምንም ሁኖ አልታዩቸውም። ባክኖና መክኖ ቀረ። ፖለቲካ የትርፍ ጊዜ ጨዋታ እንዳልሆነ የተገነዘቡም አይመስልም። እንደዚያም ቢሆን ኖሮ እነኚህን ማንደላና ጓደኞቻቸው እነግራለን የመሰሉትና ሌሎችም አብዛኛውን ወርቃማ ሕይወታቸውን በጨለማ እስር ቤት ባልማቀቁም ነበር። ላገርና ለሕዝብ፣ ለእውነትና ላመኑበት ዓላማ እስከመጨረሻ ፀጥ ብሎ አለመቆም መዘዙ ብዙ ነው።

ሕዝብ በቅንጅት ሰበብ በደረሰበት ፍጅትና ግፍ ተማሮ በሰላማዊ ትግል ብቻ ሳይሆን በተቃዋሚዎችም ላይ እምነቱን እስከማጣት መድረሱን የምናየው በ፳፻፪ ዓ.ም. ምርጫ ነው። ተቃዋሚ ኅይለኞች ማሸነፍ የቻሉት አንድ ወንበር ብቻ ስለሆነ አገሩም ሕዝቡም ተመልሰው ባንድ አምባገነን መንግሥት ጡንቻ ሥር ወደቁ። መንግሥት ውጤቱ ሕዝብ ምን ያኽል በሠራው ሥራ ስኬት መደሰቱን ያሳያል ብሎ ቢደነፋም፣ እውነቱን በጊዜው ታዘቢዎች የነበሩትም ሆኑ ሌሎች በሰፊው መዝገበውታልና መመራመሩ አስፈላጊ አይደለም። ካለፈው እሑድ ምርጫም ከማያወላውል የኢሕዴግ ድል ውጭ የተለየ ውጤት መጠበቅ ሆኖ እያወቀ ዶሮ ማታ እንደሚሉት ነው።

እኔ ማትኩር የምፈልገው ተቃዋሚ ፓርቲዎች በገዢው መንግሥት ላይ ያላቸው ደካማና የተዛባ አመለካከት ላይ ነው። ነገሩን ባንድ እውን ነገር ልጅምር። ከ፳፻፲፯ ዓ.ም. ምርጫ በፊት ሊቀ ሊቃውንት መሐንዲስ አድማሱ አሜሪቃ አገር ይገቡኙ ነበርና አትላንታም ከነዚያ አንድ ነበረች። ያነ አለፍላጎቴ ጎጦተውኝ አስገብተውኝ የቅንጅት ድጋፍ ኮሚቴ አባላት አሰባሳቢ አድርገውኝ ነበርና፣ ዕድሉን በመጠቀም ሊቀ ሊቃውንቱን ጋብዘናቸው አንዳንድ ጥያቄ መጠየቅ ጀመርን። ከሁሉም የከነከነኝና ሁሌዬም የሚገርመኝ፣ ተቃዋሚ ኅይለኞች ቢያሸንፉና ኢሕዴግ ሥልጣኑን ሊለቅ ባይፈልግ የተዘጋጀ ዕቅድ ካለ፣ ሀ. ለ. ሐ. መ. ብለው ይገለጡልን አልኩኝ። የመጀመርያውን ዕቅድ ከብዙ በውጭ አገር ከተከናወኑት ሁናቴዎች ጋር በማያያዝና እንደአብነት በመጠቀም ገለጡልን፣ ግን አጥጋቢ ባለመሆኑ የሚቀጥለውን ብንጠይቅ፣ ሊናገሩት ዝግጁ አለመሆናቸውን ቢያስታወቁንም አቋማቸው የምዕራባውያን ግፊት ስለሚኖር ኢሕዴግ ከተሸነፈ በኋላ ደፍሮ ሥልጣን አልለቅም አይልም የሚል ነበር። መልሳቸው በጣም ገረመኝ። እነዚህ ተቃዋሚ ነን የሚሉ ምን ያህል የገዢውን ፓርቲ መንፈስ እንደማያወቁ ተገለጠልኝ።

ብዙዎቻችን እንደሚናወቀው ኢሕዴግ በመንግሥቱ ኅይለማርያም አገዛዝ ሥር ኢትዮጵያን ያናውጥ የነበረው አገሪቷ በማርክስና ሌኒን ትምህርት ሰክራ በነበረችበት ጊዜ፣ የተመሠረተው የኅብረተ-ሰብአዊነት ርዝራዥ መሆኑ መረሳት የለበትም። በዚያን ዘመን ጠቅላላው ሕዝብ ይቅርና ሣሩም ቅጠሉም ከብቱም ጭምር ኅብረተ-ሰብአዊ ሁኖ ነበር ማለት ይቻላል። ሁሉም ይግባው አይግባው፣ ወደደም ጠላም ኅብረተ-ሰብአዊነትን ያራምድ ነበር። ከላይ ያለው መሪው ሲወድቅ ኅብረተ-ሰብአዊነት አብሮ ተፈረካክስና ድራሹ ጠፋ።

በሥልጣን ላይ ተተኪዎቹ ግን ሌላ አምላክ ይዘው ብቅ አሉ። ኅብረተ-ሰብአዊነትና ዐለምአቀፍነት በጎሳነትና በጎጥነት ተመካከሩ። ቡርክዜ በአማራ፣ ላብ-አደር ደግሞ እንደሁናቴውና እንደቦታው በጭቁን ብሔር ብሔረ-ሰቦች፣ የመደብ ትግልም በነፍጠኛ ተተኩ። ስሙን መጻፍ እንኳን ከማይችል መሀይምን መጠቅሁ-ተራቀቅሁ እስከሚል ሊቅ ኅብረተ-ሰብአዊነትን እርግፍ አድርጎ ትቶ አዲሱን የጎሳና የጎጥ ካባ ለብሶ ተነሣ። ልክ መንግሥቱ እንዳደረገ፣ ኢሕዴግም የአዲሱን ወንጌል ሐዋርያቶች በየፊናው መላክ ጀመረ። የሚገርመው ብዙውን ጊዜ የአዲሱ መንግሥት ወንጌል ስባኪዎች እነኚያው የቀድሞው የኅብረተ-ሰብአዊነት ጀሌዎች ነበሩ ማለት ይቻላል። ልዩነቱ እነዚህ ስባኪዎች ባለም ከፍተኛ የተራቀቀ ፍልስፍና ነው ሲባል የሚታወቀውን የማርክሰንና የሌኒን ትምህርት በመሪዎቻቸው በተሞሉት መሠረት ያንበሉብሉት እንደነበረ ሁሉ፣ አሁን ደግሞ በተቃራኒው የዚያ ዝቃጭ ነው የሚባለውን የጎሳነትና የጎጥነት ተረት በዚያው ልክ አለምንም ይሉኝታ መተርተራቸው ነው።

እንግዲህ የመንግሥቱ ኅይለማርያም አእምሮ በኅብረተ-ሰብአዊነት እንደተሞላ ሁሉ፣ የኢሕዴግም ጭንቅላት ጢም ብሎ የተሞላው በጎሳነት ነው። የተሞላ ነገር (ለምሳሌ ሰዓት ወይንም ኮምፒዩተር) የራሱ አሳብ የለውም፤ ፍንክኛ ሳይል በተመላው መሠረት ብቻ ነው የሚሠራው። ኢሕዴግም እንደዚያው ነው ማለት ይቻላል። ከኢሕዴግ መስማማት አቅቷቸው ከድርጅቱ የተወገዱትና አሁን በስሕተታቸው ንስሐ ገብተው ተጸጽተው ወይንም በመጸጸት ላይ ያሉት በሥልጣን ላይ የነበሩ መሪዎች ስሕተታቸውን አምነው ቢቀበሉም እንኳ፣ ዙሪው ዙሪው የጎሳና የጎጥ ካባቸውን ለቅልቀው መጣል አልቻሉም። ከተገነጠሉ በኋላ የመሠረቱት ፓርቲም ሆነ የጻፉት መጻሕፍት የሚያንጸባርቁት ይኸንኑ ነው። የመንግሥቱን ኅብረተ-ሰብአዊነትን የሚያንቀሳቅሰው የመደብ ጥላቻ እንደነበረ ሁሉ፣ የኢሕዴግን የጎሳ ሕይወት የሚያላውሰው ደግሞ የአማራ ፍራቻ ነው።

ትንተናዬ ኢሕዴግ ከተሞላበት አሳብ ሌላ የተለየ ያለው ስለማይመስለው፣ አንጋሮቹ ያልሆኑትን ተቃዋሚዎች የሚያያቸውና የሚፈርጃቸው በጥላቻና በጠላትነት ብቻ ነው ለማለት ነው። ከዚህም የተነሣ፣ ኢሕዴግ ምንም እንኳን ቢሸነፍ፣ የጦር ኅይሎ አስከደገፈው ድረስ፣ ሌላውን ያጠፋል እንጂ ሥልጣኑን ግን የሚለቅበት ሁናቴ በፍጹም አይታየኝምም፤ ሊታመንም አይችልም። ሊቀ ሊቃውንት መሐንዲስ አድማሱ የገረሙኝ በኢትዮጵያ ምድር ውስጥ በኢሕዴግ ጎን እየኖሩ ይኸንን ሳይገነዘቡ መቅረታቸው ነበር። በምዕራብ ዓለም ግፊት ይለቃል ብሎ ማመን ደግሞ የመጨረሻ ቅሌት ይመስለኛል። መጀመርያወኑ እዚያ ያስቀመጣቸው ምዕራቡ ይልቁንም አሜሪካው ራሳቸው መሆናቸውን ወይንም ረስተውታል፣ ካልሆነም ልብ አላሉም። ካለውቁ ደግሞ ያነ የአሜሪካ አስተሳሰብና ዓላማ ምን እንደነበረ እንዲታወቅና፣ ሌሎችም እንዲገነዘቡት ማንበቡ እንዳይታከት ስል ከዚህ ታች ከግርጌ ላይ አስቀምጬዋለሁ[2]። የአሜሪካ መንግሥትም ሆነ ሌሎች ምዕራባውያን የሚፈልጉት ነገር ቢኖር ጥቅማቸውን እንዳንካባቸው ነው። ስለዚህም ሲሉ ልዩነታችንን በማጉላት፣ የኛውኑ ቤት ልጆች በጎሳችን አሰልፈው በውስጥ ጉዳያችን ጣልቃ በመግባት ለብዙ ዘመን የነሱ አሻንጉሊት ሁነን እንድንቀር ነው የሚፈልጉት።

ኢሕዴግ ጦሩ እስከደገፈው ድረስ ለውጭ አገር መንግሥታት ጫጫታ ደንታ የለውም፤ ምንም ቢሆኑ ከሱ የበለጠና የተሻለ ተላላኪ እንደማይገኙና ከጩኸት ውጭ ምንም እንደማይደርጉ በደምብ ተረድቶታል። ተቃዋሚዎች መተማመን የሚገባቸው በውጭ አገር እርዳታ ሳይሆን “ያገሩን ሰርዶ ባገሩ በሬ እንደሚሉ” በኢትዮጵያ ሕዝብ ላይ ነው፤ የኢትዮጵያንም ችግር መፍትሔ መፈለግ ከአገሩ በመነሣት ነው። ችግሩም በመተባበር መፈታት ይኖርበታል። ለዚህም እንደመቅረብና መቻቻል ያለ ነገር የለም። በኅብረ-ብሔር ሆነ ሳይወዱ በኢሕዴግ ተገደው ካልሆነም ራሳቸው ፈልገው በጎሳ ደረጃ የተዋቀሩትን ሁሉ መቅረብና ማክበር ተገቢ ይመስላል። ማወቅ የሚገባን የሚጠላው ኅጢአተኛው ሳይሆን ኅጢአቱ፣ ሰዎቹ ሳይሆኑ ሥራቸው ነው። ይኸም የኢሕዴግን ሰዎች ሁሉ ጨምሮ መሆን አለበት ሳይ ነኝ። የእናት ሆድ ዝንጉርጉር እንደሚባል፣ ግለሰብ እንደመሆናቸው በአሳብና በጠባይ የተለያዩ ቢሆኑም፣ ሁላቸውም እኩል የኢትዮጵያ ልጆች መሆናቸው መቼም መረሳት የለበትም። ልዩነት ጌጥ እንጂ ሽፍጥ አይደለም፤ መታየትም ያለበት እንደቅምጥ ወይ ጊንጥ ሳይሆን እንደ ቄንጥ ነው።

ተቃዋሚዎች አንድ መገንዘብ ያለባቸው ነገር ቢኖር፣ የመንግሥቱ ኅይለማርያም ኅብረተ-ሰብአዊነት የኢትዮጵያን ሕዝብና ታሪክ ሳያገናዝብ በጉልበት በጫንቃው ላይ የተጫነ ርእየተ ዓለም እንደነበረ ሁሉ፣ የጎሳ መርሐ-ግብርም ልክ እንደዚያው በባዶ ኅዋሃወና በሌጣ ጭንቅላት ተጠንስሶ በውድ ሳይሆን በግድ፣ ሕዝቡ ብቻ ሳይሆን ሣር ቅጠሉ ሳይቀር አሜን ብሎ እንዲቀበል ተደርጓል። ኢሕዴግ ሲወድቅ፣ ይልቁንም አገርና ሕዝብ ወካይ መንግሥት ሲመጣ፣ እሱም አብሮት እጅ ለእጅ ተያይዞ ከጠንሳሽ ጋር እንደሚጠፋ አይጠረጠርም። ኢሕዴግ ግን ይኸንን መገንዘብና ከታሪክ መማር ነበረበት። ግን ብዙዎቻችን

እንደምናውቀው የአምባገነኖች ጠባይ ይኸው ስለሆነ መገረም አይገባም።

ኢሕዴዎች ሥራውና የፖለቲካ እምነቱ እንደሚመስከረው ፈያታዊ መንግሥት እንጂ ሕዝባዊ መንግሥት አለመሆኑን ነው። ይኸ ዋናው ማትኩር ያለበት ነጥብ ነው። መነሻችንን መንግሥት ምንድን ነው ብለን ብንጀምር አግባብ ያለው ይመስለኛል። ስለመንግሥት የራሴን ሐተታ ከምትነትን ወይንም አሳቤን ከማኸል ይልቅ የምዕራብ ዓለም የፖለቲካ ሥርዐቱ መዋቅር መሠረት አድርጎ የተጠቀማቸውን የእንግልዞቹን የጆን ሎክንና[3] የአዳም እስሚዝን ስለመንግሥት የጻፉትን ነጥቦች ባጭሩ ባሰፍር ይሻላል። ለአሜሪቃ ሕገ መንግሥት መሠረት ሁኖ ያገለገለው የጆን ሎክ፣ ስለመንግሥት ሁለትዮሽ ጎንታኔበተሰኘው ጽሑፍ፣ ነፍሰወከፍ ግለሰብ ከእግዚአብሔር በአደራ የተቀበላቸው በምንም መልክና ምክንያት መነካትና መደፈር የማይገባቸው ሦስት መብቶች አሉት፤ እነዚህም ሕይወት፣ ነፃነትና ጥሪት ናቸው። ግን ነፍሰወከፍ ሰው ጉልበተኛ፣ ቀማኛና ወራሪ ቢነሣበትና እነዚህን መሠረታዊ መብቶች ቢነጥቅበት፣ በግሉ ሊከላከል ወቅም ስለሚያንሰውና ስለማይችል ከሌሎቹ ጋር በመሰባሰብ መንግሥት ሊያቋቁም ተገደደ። ሎክ የመንግሥት ሥራ እንግዲህ እነዚህ መሠረታዊ መብቶች በሱም ሆነ በሌሎች እንዳይጣሱ መጠባበቅ ነው ይላል። መንግሥት ራሱ ከጣሰ ደግሞ ሕዝቡ ተሰባስቦ አስፈላጊውን ኃይል በመጠቀም፣ በመሸፈት፣ በግድ ከሥልጣኑ አንሥቶት በሌላ መተካት አለበት ሲል ሎክ አሳቤን ያጠቃልላል። በዚህ ላይ በመቀጠል የምጣኔ-ሀብት ተመራማሪዎች ቅዱስ መጽሐፍ የሚባል ስያሜ የተሰጠውን፣ ስለመንግሥታት ሀብት ዐይነትና ምንጭ ምርምር የተሰኘውን ጽሑፍ የደረሰው አዳም እስሚዝ[4] በበኩሉ፣ በላይ ጆን ሎክ የዘረዘራቸውን መሠረታዊ መብቶች ለመጠበቅና ለማበልጸግ መንግሥት ማድረግ የሚገባቸው ሦስት መሠረታዊ የሥራ መስኮች አሉ ይላል። እነዚህም አንደኛ፣ ሕዝብን ከወረራ መከላከል፤ ሁለተኛ፣ ነፍሰወከፍ ግለሰብን ከግፍና ከጭቁና መጠበቅ፤ ሦስተኛ፣ ግለ-ሰቦች ለብቻቸው መሥራት የማይችሉትን ለሕዝብ አገልግሎትና ጥቅም አስፈላጊ የሆኑትን ሥራዎችን (ለምሳሌ ያህል፣ ግድብ መገደብ፣ መንገድ መሥራት) መተግበር ናቸው ሲል ያጠቃልላል።

በነዚህ ሁለቱ ጸሓፊዎች መሠረታዊ የመንግሥት የሥራ ግዴታዎች ላይ የፈረንሳይን አብዮት ያካሄዱት የለውጥ ዘማኞችና መሪዎች ሌላ ሁለት ነገር ይጨምራሉ። አንደኛው፣ ሕዝቡ እንጀራውን የሚያገኝበት የተለያየ የሥራ ዘርፍ መፍጠር ሲሆን፣ ሁለተኛው ደግሞ ለሚፈለገው ሥራ ተገቢውን ሥልጠና ሰጥቶ ነፍሰወከፍ ግለሰቡን ለሥራው ማሰናዳትና ማሰማራት ነው።

ኢሕዴዎች በነዚህ ከላይ በተዘረዘሩት መሰረቶች ካየነው የመንግሥትነት ባሕርይ በፍጹም እንደሌለው፣ ወደሌላ ምርመራ ሳይኼድ ሥራውን ብቻ መመልከት ይበቃል። ወደፊት እንኳን ሳንሄድ በቅርቡ፣ ሁለቱንም እንደምናውቀው ኢትዮጵያውያን ባገራቸው በሥልጣን ያለው መንግሥት፣ ማለትም ኢሕዴዎች፣ ሥራ ሊፈጥሩላቸውም ሆነ፣ ያለውንም ሥራ ለይቶ ለጀሌዎቹና ለደጋፊዎቹ ካልሆነ በስተቀር ለሌላው ስለማይሰጥ፣ በየፊናው ካገር ውስጥ ለሥራ ፍላጎት እየፈለሱ ናቸው። ብዙዎች በሃይማኖታቸው ምክንያት ወይንም በባይተዋርነታቸው፣ ካልሆነም ወዳቀዱበት ሳይደርሱ በጉዞ ላይ እንዳሉ በመንገድ ተገድለው፣ በባሕር ሰጥመው አሰቃቂ ሞት መተዋል፤ እየሞቱም ናቸው። እንግዲህ ተቃዋሚዎቹም ሆኑ ቀልብና ኅሊና ያለው መራጭ፣ ከዚያም አልፎ ጠቅላላው ሕዝብ ማትኩር ያለበት በጉጥና በሃይማኖት፣ በዕድሜና በጾታ፣ በቀይና በዘውግ መከፋፈል ትቶ፣ ኢሕዴዎች የመንግሥትነት ጠባይ ካለመኖሩ የተነሣ ላገራቸው ለሰፊው ሕዝብ እያደረሰ ባለው ጉዳትና ሥቃይ ለዚህም በኅብረት እንዳንድ አካል በመሆን መወሰድ በሚገባው እርምጃ ብቻ ነው ማለቱ ስሕተት አይመስለኝም።

ይሁንና በእሑዱም ሆነ ቀጥሎ በሚመጣው ምርጫ ኢሕዴዎች ይሸነፋል ብሎ ማሰቡ የሕልም እንጀራ ነው። በሌላው በኩል ደግሞ መታወቅ ያለበት፣ ኢሕዴዎች ኢትዮጵያዊነትን ለመግደልና ከሰው ጭንቅላት መንቅሮ ለማወጣት ያልሞከረው ወጥመድ፣ ይልቀውም መሣርያ፣ ያልፈጸመው ድርጊት፣ ያልደነገገው ሕግ፣ ያልፈጠረው ምክንያት፣ ያልፈለገው ዘዴ ባይኖርም፣ ኢትዮጵያዊነትንና የኢትዮጵያን አንድነት ሊያጠፋና ሊደመስስ ግን አልቻለም ያሰኛል። ይልቅስ ለዚህ ዓላማ ጠንክሮ በሠራ ቀጥሮ ሰሜቱ እየተጠናከረ ሄዶ እንጂ የዛለ መስሎ አይታይም። ተቃዋሚ ፓርቲዎች ዓላማቸው ማሸነፍ ቢሆንም ባያሸነፉ ደግሞ ወደቀጠፀ-ተሰፋነት መድረስ የለባቸውም ብዬ አምናለሁ። እውድድር ሜዳ የገባ ሁሉ እኩል ዕድል ቢኖረውም ያሸነፋል ተብሎ አይታሰብም። ከምርጫ በርዳ እስከውጤት ነጋሪው፣ ካስመራጩ እስከታዛቢው፣ ከመገናኛ ብዙኃኑ እስከተቆጣጣሪው፣ ኢሕዴዎች ወይንም አጎብጋቢዎቹ በሰፊነት ሜዳ ውስጥ ተቃዋሚው ወገን ገብቶ ያሸነፋል ብቻ ሳይሆን መጠነኛ ድምፅ ያገኛል ተብሎ አይታሰብም፤ አይታለምም። ምርጫው ግን ለተቃዋሚዎች ብዙ ዕድል ያበረክታል። አጋጣሚውን በመጠቀም፣ የገዢውን መንግሥት ገመና ሊያጋልጡ፣ ራሳቸውንና የራሳቸውን ሥራና ዕቅድ ሊያስታወቁ፣ አንድነታቸውን ሊያጠናክሩና በሕዝቡም ዘንድ ጥንካሬአቸውን ሊያስመስክሩ ይችላሉ። ኢሕዴዎች ግን እንደሚገኛውም ሰብአዊ ድርጅት ጊዜውን ጠብቆ መፍረሱና መጥፋቱ አይቀርም። ለማፈጣጠኑ የተቃዋሚዎች ፓርቲዎች ትልቅ አላፊነት ቢኖርባቸውም፣ ዋናው ጠላቱ ግን ድርጅቱ ራሱና ሥርዐቱ መሆኑን መገንዘብ ይገባል። ድርጅቱ

መንግሥት ሁኖ በሥልጣን በቁየ ቊጥር ችግሩ እየፈጠረ፤ መፍትሔው እየጠበበ፤ የመጋፈጥ ጎይሉ እየተዳከመ፤ ሥራው ለብዙኃኑ እየሰለፈ፤ በዚያው መጠን ድግሞ የሕዝብ ጥላቻ እየበዛና እየተጠናከረ፤ የጦሩም ሆነ የፀጥታ ጠባቂው ጎይል ራሱ የሕዝብ ጥላቻ ሲያይልበት የመግደሉ ወኔና ጎይሉ እየቀዘቀዘና እየቀነሰ ይሄዳል። በሌላው በኩል ደግሞ መንግሥቱ የለብን ከሃያ ሚሊዮን በላይ የሚሆኑ ልጆችና ወጣቶች በትምህርት መስክ ተሰማርተዋል፤ የከበርቴም ክፍል ቀስበቀስ እየተበራከተ ነው ያለው። የተማረው አዲሱ ትውልድና በመንግሥት ርዳታ ሳይሆን በገዛ ሀብቱ የሚታመን የከበርቴ ክፍል የኢሕዴግን አምባገነን አገዛዝ ሊቀበል ፈቃደኛ እንደማይሆን አያጠራጥርም። በመጨረሻም እነዚህ ሁሉ ጎይሎች ለመከራቸው አማራጭ የሆነ ሰላማዊ መተንፈሻ ሲያጡ በገፍ መካሄዳቸው አይቀሬ ነው ማለት ይቻላል።

ያነ ለዘመናት ሕዝቡን አፍኖ የያዘው ድርጅትና መሪዎቹ፤ ከነጀሌዎቻቸው አብረው ከሕዝቡ በመቀማት በግፍ የደለቡትን ሀብት ብቻ ሳይሆን፤ የገዛ ራሳቸውንም ሆነ የቤተሰቦቻቸውን ሕይወት ያጡ ይሆናል። ታሪክ ደጋግሞ የሚነግረን ነገር ቢኖር፤ የዛሬውን እንጂ የነገውን ለማያስቡ፤ “እኔ ከሞትሁ ሰርዶ አይብቀል” ለሚሉ አምባገነኖች፤ የሚቈጭቸው ዕጣ ይኸው መሆኑን ነው። ሰርዶስ መብቀሉን አያቋርጥም፤ እነሱንና ሥራቸውን ግን ከትውልድ ትውልድ ታሪክ እየወቀሰና እያረከሰ፤ እየወገዘና እያፈፀ ይኖራል። የኢሕዴግም መጨረሻው ይኸው ሳይሆን የማይቀር ይመስላል። ታዲያ ጎሊና ላለው፤ ከዚህ የከፋ ሞት የለም።

=====§§§=====

የግርጌ ጎዳግ

[1] . ሕገ-መንግሥቱ ዐምስትመቶ ዐምሳ ቢልም በተግባር የታየው ግን አምስት መቶ ዐርባ ሰባት አባላት ናቸው እየተመረጡ ያሉት።

[2] . “ኢትዮጵያ ሰላም ካገኘች፤ ሕዝቧ ሠራተኛና ታትሪ ሰለሆነ፤ በዓለም ብድር ዕዳም እንደሌሎቹ የሦስተኛ ዓለም አገሮች ተዘፍቃ የማታውቅና የከፍተኛ አገር በመሆኗ አንድ ቀን አድጋ ራሷን የቻለች አገር ትሆናለች። ዕድል አግኝታ በዘመናዊ ሥልጣኔ ቢትገፋ፤ የሚትቻል አገር አይደለችም። ስለዚህ ከንጉሥ ጎይሌ ሥላሴ በኋላ ኢትዮጵያን የሚመራ መንግሥት ሰላም እንዳያገኝና፤ አገሪቷም እንደዐረብ አገሮች ተከፋፍላና ተነጣጥላ ካልተበታተነች በስተቀር፤ ለወደፊቱ በቀይ ባሕር ላይ አሜሪቃ የሚትጫወተው ሚና እንዳይመነጭም እንዳያደጉ ማደናቀፍ ከሚገባቸው በቀይ ባሕር አዋሳኝ ታዳጊ አገሮች አንዷ ኢትዮጵያ መሆን አለባት።

የቀይ ባሕር ወተት የሆነውን የዐረብን ነዳጅ በነፃ አለቀረጥ ማለብ የምንችለው፤ መንግሥታችን ኢትዮጵያን ከጎረቤቷ ከሱማሌ ጋር ብቻ ሳይሆን፤ ክፍለ ሀገሮቿን ራሳቸውን በሰሜንና በደቡብ ከፋፍሎ፤ የደከመውን ወገን በመርዳት፤ ያለመፀውን ጎሣ በማነሣሣት፤ ከዳር ድንበሯ ዘላለም ሁከትና ጦርነት እንዳይለያት በማድረግ፤ ፀረ-መንግሥት ተዋጊዎችን በሲአይኤ በማደራጀት በአገሪቷ ሰላም በመንሣት ብቻ ነው።

የኢትዮጵያ ሕዝብ ጠንካራና ብርቱ ቢሆንም ቅሉ፤ በሥልጣን ፍላጎቱ ደካማ ጎን አለው። አንዱ በሌላው ላይ መንገሥ ሞና ምኞቱ ነው። በታሪካቸው ደሞክራሲያዊ መንግሥት መሥርተው አያውቁም። ከጥንት ጀምሮም ቢሆን አንዱ ንጉሥ ሌላውን በመግደል ሥልጣን መቀማትና ማመፅ ባህላቸው፤ ልማዳቸውና ታሪካቸውም ነውና፤ እኛ ያሳደግነው ውሻም ቢሆን ሊከሰት ቢሞከር በማስገልበጥ፤ ላንዲት ዘመን እንኳ በኢትዮጵያ ምድር ላይ ሰላም ሳይኖር፤ ሰሜናዊና ደቡባዊ፤ እንዲሁም ኤርትራ፤ ትግሬ፤ አማራ፤ ኦሮሞ እየተባባሉ እርስ በርሳቸው ሳይስማሙ ለረጅም ጊዜ ከኖሩ፤ ቀይ ባሕር ለአሜሪቃ መንግሥት ጠቃሚ በር ሁኖ ይኖራል። ሱማሌና ኢትዮጵያ ሰላም ሁነው አንድ ቀን ከተባበሩ፤ የአሜሪቃ ታላቅነትና ብልፅግና በቀይ ባሕርና በዓለም ላይ አይኖርም።

ኢትዮጵያና ሱማሌ እማዶ ካሉት የዐረብ አገሮች ጋር በቀይ ባሕር ጥቅም ላይ ተሰማምተው ቢዋወሩ፤ የአሜሪቃና የአውሮጳ ሕዝብ “ቡፋሎ” ፍለጋ ወደጫካ መሄድ ካልሆነ በስተቀር፤ ጥበባችንን እንኳን ሽጠንና ለውጠን ለመኖር አንችልም። ሊቃውንቶቻችን ወደአፍሪቃ ሲፈልሱ ከሩቁ ማየትና መንገዝብ የኛ ተራ እንደሚሆን አንርሳ።” ግደይ ባሕረሹም፤ አሞራ፤ ኢ.አ. 1985።

(ይኸ አሳብ በዶክተር ከሲንጀር “የቀይ ባሕር ለጦር ሰልት ያለው ጥቅም” በማለት ለመንግሥታቸው ያቀረቡት ጥናት ሲሆን የአሜሪቃ መንግሥት አሁንም እየተጠቀመው ያለ የፓለቲካ መርህ መሆኑን በየጊዜው የወሰዳቸው ርምጃ ይደግፈዋል።

